

Vasteloavend is weer doa, mér kiek wiejer!

Sjuus 'n nuuj joar begos,
Geet d'r weer get los!
Went 't Is weer zoeë wiet,
't is weer vasteloavestied.
Bontje kluëre, sjpas en plezeer,
Dat hubbe vier allemoal waal geer!
Uëveral weer prach en praal,
Prinse trikke van zaal tot zaal.
Sjtruije de vasteloavend in 't rondj,
Bringe vruijd, lache is gezondj!
D'r buuttereedner wirkt doa ooch op,
D'r zenger zit d'r zaal op d'r kop!
't Is 'n geweldig fieës,
Drie dul daag is 't sjtraks weer pries!
Mér zieën ooch de boodsjap, de fantasie,
En bedink dich dan ooch de parodie.
Die vasteloavend toch ooch geweun is!
Went 't alledaagse leëve kint figuëre,
Die os deks ooch noch motte besjtuëre!
Die alleen mér oet zun op mach, sjtrak in pak,
Vasteloavend numt ze op de hak!
Lieët zieën dat de welt is van os allemoal,
Jieëderree mit zien ege verhoal!
Jieëderree is geliek, gene is verheëve,
Es vier dat beseffe, hubbe vier 'n beëter leëve!

In deë zin inne sjpetterende, knallende en gezeëgende vasteloavend!

Ron Logister

Vasteloavend in Hergods paradies

In Hergods paradies is 't och carnaval.
De ingelkes en de duvelkes walse same op 't ingeleball!
Een duvelke zeët teëge 'n ingelke mit zien eugskes es kralle zoeë sjwat.
Doe bis mien leefste ingelke, ich duuj dich aan mien gluijend hart.
Der Lazarus sjut "Liebfraumilch", dat deut heë mit veuël plezeer.
En der duvel drinkt mit Belzebub 'n gleëske Duvelsbeer.
Der ouwe vader Petrus deë sjunkelt der op los.
En duujt zich ongetusje 't Apolonia aan de bros.
Sint Joeëzef mit in zien henj der nuuste Black & Decker,
Zuut om zich heër en zeët: "Verduld, dat geet hie lekker!"
Maria deet zich der sjluijer aaf en zit zich op der kop,
'ne gans verseerde hood mit vere boave drop!
De ingelkes zint oet rand en band en zinge zelfs "Alaaf!"
En rope teëge de reëgewulkskes: "Gier kriet drie daag vrie-aaf!"
Een duvelke danst der vuurdans mit heurekes vlamvend roeëd,
Dat kumt doer al die ingelkes mit de sjuiwerkes get bloeët!
Der Hergod deë zich dat bekiek, deë toervelt om zich heen

Zet: "Ich hub welt daag en tied gesjoape,
Mer vasteloavend moog 't ummer zeen!

Els Boonen-van der Sterren

Meëdje

Ze sjton a gen tieëk
Sjiek age-doa
't Is vasteloavend en ze keek
En lachde i heurzelf
Noe konne ze mich zieë
Allenuj die mansluj hei

De mansluj kieke zich de oge oet
Ze zjwitde ee bietje
Ze woar get opgedrieëd
Ze sjtong doa al 'n tiedje
I Heur kot klidje
Ginne keel houw koeraasj heur
Get te vroage

Jan Halmans

Zoeë is de karnaval

Zoeë bontj wie de balonne
Zoeë sjtummig wie 'n rieke nonne
Zjwierig wie de polonaise
En sjtrak wie 't pekske van Therese
Nonchalant wie de jas van der kloneman
Glinsterend wie de ordes van der gardeman
Origineel wie de einzelgänger
Humoristisch wie de buutereedner
Werm wie de bontjmutsj van der kozak
Sjiek wie 't prinsepak
Zoeë ontsjtumig wie 'n dansmarieke
Geammeseerd wie de luuj die noa de optoch kieke
Sjtroalend wie de sjterre in de nach
Ontspanne wie de nar ziene lach
Sjpieëls wie 't jeugdprinsebal
Zoeë indrukwekkend is de karnaval

Wiel Roeselers

Twieë glazer beer

't Ene glaas beer zeët teëge 't anger,
Doe bis sjeël, zeët 't anger glaas beer:
Doe bis zelf ene sjeële beër!

Jan van Haaf

Der litste

Went der litste nar heët gelache
En der litste kloon is gesjmink
Der litste buutereedner is oetgekald
En 't litste dansmarieke sjprink
Der litste prinsewage ziene toer sjtopt
En de litste zaate hermenie vilt sjtil
Dan vilt de polonaise oet ee
En wurdt de welt kil

Wiel Roeselers

't groeëte sjpasorkest

In 't groeëte sjpasorkest
Deed jieëkeree zien best
't weeët gezónge en gesjprónge
durch de ouwe en de jonge
en gebloase oet volle bros
alle remme gunt dan los
Tante Net blieëst klarinet
en nónk Toon blieëst saxofoon

Zoeë trekke ze dan durch sjtroate
óm zich uëveral huure te loate
Vanaaf de elfde van d'r elfde
al joare lank 't zelfde
En jieëkeree zingt mit
en rammelt mit zien koenstgebit
't Marie blieëst vuur de sjpas
op de groeëte dieke bas

Zoë bloase dan de groeëte
en och de klinge poete
versjil weeët neet gemak
't weeëd zich dan bijeen gepak
en zoeë bloase Winkbule
Same mit de Kirkule
En dunt ze allemoal hun best
In 't groeëte sjpasorkest

Zoë huit d'r Tom
de dieke trom
Trekt d'r Sjuul
aa d'r kwetsjbuul
Sjpieëlt Sjanet

op trómpet
Bloase Meute
op de fleute
ing Marot
blieëst fagot
Hat jieëkeree zien instrument
en allenui zint ze kontent

zónger moeziek geen carnaval
ging zitzung en ging prinsebal
en Tempeleer of Rouweleer
en Marot of Cassinot,
ze dunt allemoal hun bes
in 't groeëte sjpasorkes

Thei Janssen †

Vastelaovend in d'r hieëmel.

Es in d'r hieëmel juus es bie os d'r vastelaovend is,
Dan dansen alle ingelkes mit Bachus en mit Lazarus.
D'r Hergod op zien troeën bekiect dat al op zien gemaak
En zaet dan bie zichzelf: "t is mer good dat ich ooch d'r vastelaovend hub gemaak!
Sint Joep hae tummert nog vlot aan 'nne hoondersjtal
Mer zaet dan:" Ich huur op Merie, want 't is carneval!"
't Merie werpt zich d'r sjuier aaf en wurpt de haore in d'r nak,
d'r Hergod zuut dat sjpilke aan en zaet:
"t is mer good dat ich d'r vastelaovend hub gemaak!"
't Magdalena zit mit 'nne ingel gezellig op 'n benkske
bie 't leeg van d'r sjeëmer en van 'n gans klein lempke...
d'r ingel drinkt zich'nne sjoes en Magdalena 'n lekker vlemke!
D'r Hergod dae zich dat bekiect dae zaet: "Dao wirt 't laat,
Mer daovuur is 't ooch mer good dat ich d'r vastelaovend hub gemaak!"
De ingelkes sjlunt zich 'n wólkske um de sjouwer
En Gabrieël pakt zich d'r groeëtse wolk, dae is ooch al get ouwer.
Ze danse en ze drinke "Hergodsbeer"en neemes dae wirt zaet
"Mer daovuur,"zaet d'r Hergod"hub ich noe carneval gemaak!"
Mer dan kump esjelegoonsdig, d'r Hergod dae zaet:"Sjtop!"
"Noe is alle sjpas am ende en v'r houte d'r mit op!
V'r gunt noe vaste mit os alle!"en hae kiek daobie in 't rond,
D'r Belzebub sjtikt zich nog gauw 'n sjtuksjke metwoeësj in d'r mond...
En alle ingele en ooch v'r, v'r zinge blie van zinne:
"Och Hergod leef, wat mooste v'r toch zonger Uch en carnaval beginne...?"

Els Boonen-van der Sterren

Karnaval?

'n Dieke troem geet vuurop
11 Mutsje drachter aa

De Road van If trik i
Mit der prins der achter aa
Wie marionette aan 'n koard
In 'n lange dreuvige rie
Hendje hoeëg en hendje lieëg
Kapot wie hondj mer toch der bie

Hoe is deë kluërieke nar?
Deë sjnaak mit gulle lach
Deë energie oet sjtroalt
De ganse daag bis in de nach.
Deë Ulespiegel mit zien wietse
Deë sjpieëlse miensj, deë sjtrabant
Ich mis 't echte vasteloaveshart
Wat is toch aan de handj?

Wiel Roeselers

Zaate Sjeng

Sjeng koam heem, laat, zaat vol beer
Zieng vrouw, die Sjeng geer op zieën nommer zat
Die sprook sángerdaags gee woad mit hum
Dat houw Sjeng nog noeëts mitgemakt
Lets woar de "tent"nog te kling
Noe in 't vervolg, weëd op tiet durch gezakt
Dan is 't ummer rustig i de omgeving!

Jan Halmans

Gedichske vuur Lejke

Ich goa effe in de tied truuk
Wie vier woare aan 't poate de sjtruuk
't Wirke aan de carnavalsloods
Ummer veuël sjpas en get loos
Hoot zeëge en de forneus sjtoake
En aaf en toe de koffie loate koake
En 't lager van der Dieleman
Wat woar dat inne sjoeëne tied man
Alles koste vier gebroeke
Va ouw sjteen bis metselkoepe
Af en toede boelopkloeëte
Al bis te klein, doe woars de groeëtste

Jan van Haaf

Vasteloavend is..

Vasteloavend is mit al zien bontje kluëre wie inne reëgeboag,

Of luuj dat ooch waal allemoal ziën is meestal de groëte vrog!
Vasteloavend is vaak beëter wie ´n medicien,
´t verzach in jiëder geval de groeëtste pien!
Vasteloavend hilt dich inne sjpegel vuur,
´t gieëf doa mit de luuj een realiteitskuur.
Vasteloavend liet dich vergeëte de alledaagse sjleur,
En zurgt doa mit vaak vuur een good humeur!

Ron Logister.

Karnaval?

’n Dieke troem geet vuurop
11 Mutsje drachter aa
De Road van If trik i
Mit der prins der achter aa
Wie marionette aan ’n koard
In ’n lange dreuvige rie
Hendje hoeëg en hendje lieëg
Kapot wie hondj mer toch der bie

Hoe is deë kluërieke nar?
Deë sjnaak mit gulle lach
Deë energie oet sjtroalt
De ganse daag bis in de nach.
Deë Ulespiegel mit zien wietse
Deë sjpieëlse miensj, deë sjtrabant
Ich mis ´t echte vasteloaveshart
Wat is toch aan de handj?

Wiel Roeselers

Samewirke makt d’r Vasteloavend uniek!

Es alle carnavalsvereniginge de heng in ee sjloan,
Dan zal d’r vasteloavend noeëts verloare goan!
Dan wurd de toekomst pas echt uniek,
En kinne vier zigke: d’r vasteloavend, dat is pas sjiek!
Alleen kinne vier ´t neet, dus pak uch biejee en wirk same,
Dan sjlage vier same vuur ´t groeëte vasteloavesexame!

Ron Logister